



## **FIL-PRIM'AWLA TAL-QORTI ĊIVILI**

**IMHALLEF**

**ONOR. JOSEPH R. MICALLEF LL.D.**

**ILLUM, 4 ta' Jannar, 2018**

**Rik. Nru. 1737/17JRM**

Fl-Atti tar-Rikors għall-Ħruġ ta' Mandat ta' Inibizzjoni Numru 1737/17 fl-ismijiet:

**Geoffrey BARTOLO**

VS

**IL-KUMMISSJONI GĦAS-SERVIZZ PUBBLIKU;** is-Segretarju  
Permanenti fil-Ministeru ta' l-Ambjent, Żvilupp Sostenibbli u Tibdil fil-Klima

**Il-Qorti:**

Rat ir-Rikors imressaq fis-7 ta' Diċembru, 2017, li bih u għar-raġunijiet hemm imfissra, ir-rikorrent talab li din il-Qorti "iżżomm lill-intimati jew min minnhom milli jkomplu bil-proċess tal-ħatra ta' *Security Officer within the Ministry for the Environment, Sustainable Development and Climate Change* fir-responsabbilta' tal-Ministeru ta' l-Ambjent, Żvilupp Sostenibbli u Tibdil fil-Klima, in segwitu għas-sejha magħmula b'ċirkolari numru 01/2017 u dan sakemm ir-rikorrent jibqa' jiġi preġudikat fid-drittijiet sħaħ tiegħu ta' *fair*

*hearing* u *equality of arms* fil-proċess quddiem il-Kummissjoni għas-Servizz Pubbliku, liema proċess qed isir ukoll bi ksur tar-regolamenti li jirregolaw l-istess proċess”;

Rat id-degriet tagħha tas-7 ta’ Diċembru, 2017, li bih laqgħet provviżorjament it-talba, ordnat in-notifika lill-intimati bi żmien għat-Tweġiba u qiegħdet ir-Rikors għas-smiġħ tal-20 ta’ Diċembru, 2017;

Rat it-Tweġiba mressqa mill-intimati fl-14 ta’ Diċembru, 2017, li biha, u għar-raġunijiet hemm imfissrin, laqgħu għat-talba tar-rikorrent billi qalu li t-talba tar-rikorrent mhijiex ħlief maħsuba biex ittellef il-ħin u tikkostitwixxi abbuż tal-proċeduri fil-Qorti. Izidu li għall-każ tar-rikorrent ma johorgux l-elementi mitluba mil-liġi għall-ħruġ tal-Mandat minnu mitlub. Huma jgħidu li, fil-qofol tagħhom, l-ilmenti tar-rikorrent jirrigwardaw proċess li nżamm quddiem il-Kummissjoni dwar is-Servizz Pubbliku u li ntemm. Minbarra dan, ir-rikorrent inqeda wkoll bir-rimedju tal-kontestazzjoni li l-liġi tagħtih minn proċediment quddiem l-imsemmija Kummissjoni u l-fatt li dak ir-rimedju ma taħx ir-riżultat li ried ma jfissirx li l-proċess tmexxa bi ksur tal-jeddijiet tiegħu. Minbarra dan, ziedu jgħidu li, fi proċess ta’ sejha għall-mili ta’ karigi, il-jedd tal-persuna hu li tithalla tikkonkorri fi proċess li jitmexxa b’mod xieraq u mhux li jkun garantit lilha li tabilfors tingħażel fil-ħatra li għaliha tkun applikat;

Rat id-dikjarazzjoni tal-intimati fl-imsemmija Tweġiba, għall-finijiet tal-artikolu 873(3) tal-Kapitolu 12 tal-Liġijiet ta’ Malta;

Semgħet is-sottomissjonijiet tal-avukati tal-partijiet waqt is-smiġħ;

Rat l-atti kollha tar-Rikors;

Rat id-degriet tagħha tal-20 ta’ Diċembru, 2017, li bih ħalliet ir-Rikors għall-provvediment;

### ***Ikkunsidrat:***

Illi tqis li r-rikorrent qiegħed jitlob li jinżamm proċess ta’ għażla għall-mili ta’ post ta’ uffiċjal tas-sigurta’ fil-Ministeru tal-Ambjent, Żvilupp Sostenibbli u Tibdil fil-Klima, sakemm jibqa’ jkun preġudikat il-jedd tiegħu ta’ smiġħ xieraq u ‘*equality of arms*’;

Tqis li r-rikorrent laħaq bħala għassies tas-sigurta’ fl-2006, u ilu mal-għaxar (10) snin iwettaq xogħol ta’ uffiċjal tas-sigurta’ fl-ambjenti tal-Park

Nazzjonali f'Ta' Qali u l-inhawi, liema għoti ta' servizz kien magħruf wara li rressaq ilment mal-*Grievances Unit* li, f'Diċembru tal-2015, kien irrakkomanda li r-rikorrent jithallas sentejn arretrati minhabba li kien qiegħed iwettaq dak is-servizz oghla mill-grad ufficjali tiegħu u għadu jithallas l-*allowance* relattiva sallum;

Tqis li, wara li fit-23 ta' Ġunju, 2017, saret is-sejha għall-mili ta' kariga ta' ufficjal tas-sigurta' biċ-Ċirkolari Numru 01/2017 mahruġa mill-Ministeru, huwa rressaq l-applikazzjoni tiegħu għal dik is-sejha. Il-proċess tal-għażla tmexxa minn Bord tal-Għażla li kellu jwassal għal erba' (4) ħatriet;

Tqis li l-Bord ħareġ ir-rizultat tal-proċess tal-għażla fl-20 ta' Ottubru, 2017, u r-rikorrent ma kienx minn ta' quddiem;

Tqis li fl-1 ta' Novembru, 2017<sup>1</sup>, ir-rikorrent rressaq petizzjoni quddiem il-Kummissjoni intimata bl-ilmenti tiegħu dwar ir-rizultat tal-proċess tal-għażla, u dan kif jipprovdi l-Manwal<sup>2</sup> u fiż-żmien hemmhekk preskritt;

Tqis li fit-23 ta' Novembru, 2017<sup>3</sup>, il-Kummissjoni bagħtet lir-rikorrent ir-rimarki tal-Bord dwar l-ilmenti mressqa fil-petizzjoni tiegħu, ċaħdet it-talba tiegħu biex tgħaddilu l-marki mogħtija lill-konkorrenti l-oħra, u għarrfitu li l-petizzjoni tiegħu ma kinitx sejra tintlaqa' u l-każ tiegħu jitqies magħluq jekk kemm-il darba ma jagħmilx osservazzjonijiet u jissottometti tagħrif materjali addizzjonali sa żmien ħamest ijiem tax-xogħol minn dakinhar;

Tqis li, b'ittra tal-avukat tiegħu tas-27 ta' Novembru, 2017<sup>4</sup>, ir-rikorrent ta t-tagħrif ulterjuri li kellu f'idejh u talab li l-Kummissjoni ssejjaħ laqgħa biex fiha jinstemgħu xi xhieda li huwa ried itella', jingħata aċċess għall-*file* kollu tal-proċess tal-għażla, magħduda l-marki ta' dawk l-oħrajn li ikkonkorrew miegħu wara s-sejha għall-mili tal-post, u jsiru s-sottomissjonijiet ulterjuri;

Tqis li fl-4 ta' Diċembru, 2017<sup>5</sup>, il-Kummissjoni intimata bagħtet tgħarraf lir-rikorrent li kellha parir mill-Avukat Ġenerali biex ma taċċetta tagħrif ġdid li l-Bord tal-Għażla ma kienx intwera hi u ssir l-għażla u lanqas li jingħata t-tagħrif tal-mod kif tqassmu l-marki mogħtija lill-konkorrenti l-oħrajn;

Tqis li, fl-istess ittra, il-Kummissjoni għarrfitu li kienet sejhet laqgħa biex tisimgħu fit-12 ta' Diċembru, 2017;

<sup>1</sup> Dok "A", f'paġġ. 14 sa 20 tal-atti

<sup>2</sup> Hawnhekk ir-riferenza hija għall-*Manual on the Selection & Appointment Process under Delegated Authority in the Malta Public Service* (Verżjoni 3.2 aġġornata sal-4 ta' Ottubru, 2017). Ara wkoll ir-reg 24(2) tal-A.L. 333/2016 (L.S. Kost. 05)

<sup>3</sup> Dok "B", f'paġġ. 27 – 8 tal-atti

<sup>4</sup> Dok "Ċ", f'paġġ. 24 – 6 tal-atti

<sup>5</sup> Dok "D", f'paġġ. 22 – 3 tal-atti

Tqis li l-għan ta' talba għall-ħruġ ta' Mandat ta' Inibizzjoni huwa dak li jzomm persuna milli tagħmel xi haġa li tkun li tista' tkun ta' ħsara lill-parti li titlob il-ħruġ ta' dak il-mandat<sup>6</sup>;

Tqis li bil-liġi, jeħtieġ li r-rikorrent juri żewġ hwejjeġ biex ikun jisthoqqlu jikseb il-ħruġ ta' Mandat bħal dak. L-ewwel haġa li jrid juri hi l-Mandat huwa meħtieġ biex jitharsu l-jeddijiet pretiżi minnu. It-tieni haġa hi li r-rikorrent ikun jidher li għandu, mad-daqqa t'għajn (*prima facie*), dawk il-jeddijiet. Il-ħtieġa li jintwera li l-parti li titlob il-ħruġ ta' Mandat bħal dan ikollha *prima facie* l-jeddijiet pretiżi hija ħtieġa oġġettiva u mhux sogġettiva li tiddependi mid-diskrezzjoni tal-ġudikant<sup>7</sup>. Tali jedd jew jidher mad-daqqa t'għajn jew, għall-finijiet ta' dan il-Mandat, ma jeżistix;

Tqis li, minn kliem il-liġi nfisha, iż-żewġ elementi huma kumulativi u mhux alternattivi. Jekk xi wieħed minn dawn iż-żewġ elementi ma jirrizultax, il-Qorti għandha tiċhad it-talba għall-ħruġ ta' Mandat bħal dak. Siewi wkoll li wieħed iżomm quddiem għajnejh li l-proċedura li hija maħsuba biex titqies talba bħal din huwa mixtieq li tkun waħda sommarja, billi mhuwiex mistenni li jitressaq quddiem il-Qorti fi stadju bħal dak kulma jmissu jitressaq quddiemha waqt is-smiġħ tal-kawża dwar l-istess jedd. Huwa għalhekk li llum il-liġi nbidlet u stabiliet żminijiet qosra u preċiżi li fihom it-talba għall-ħruġ ta' dan il-Mandat għandha jew tintlaqa' jew tiġi miċhuda<sup>8</sup>;

Tqis li minn dan joħroġ li l-Mandat ta' Inibizzjoni huwa meżż proċedurali eċċezzjonali u mhux normali ta' provediment legali<sup>9</sup>. Il-ħarsien li l-liġi timmira għalih fit-talba tal-parti rikorrenti huwa dak li, mingħajr il-ħruġ tal-Mandat, il-jedd li jista' jkollu jitneħħa darba għal dejjem u b'mod irrimedjabbli. Dan ma jfissirx li l-fatt li talba għall-ħruġ ta' Mandat ta' Inibizzjoni tintlaqa', ikun ifisser li l-jedd huwa ippruvat. Bħalma lanqas ifisser li l-fatt li talba għall-ħruġ ta' Mandat bħal dak ma tintlaqax ikun ifisser li l-jedd pretiż ma jeżistix. It-tiftix li trid tagħmel il-Qorti huwa dak jekk, bl-għemil li minnu qiegħed jibża' r-rikorrent, jistax jintilef darba għal dejjem jedd li l-istess rikorrent jidher li għandu fil-waqt li ħareġ it-talba għall-ħruġ tal-Mandat;

Tqis li, b'żieda mal-elementi meħtieġa kif imsemmi qabel, f'każ li l-ħruġ tal-Mandat jintalab kontra l-Gvern jew kontra xi awtorita' pubblika mwaqqfa bil-Kostituzzjoni jew kontra persuna li jkollha kariga pubblika fil-kariga uffiċjali tagħha, il-liġi<sup>10</sup> titlob ukoll li jintwera (a) li l-haġa li parti titlob li

<sup>6</sup> Art. 873(1) tal-Kap 12

<sup>7</sup> App.Civ. 14.7.1988 fil-kawża fl-ismijiet *Grech pro et noe vs Manfre'* (Kollez. Vol: LXXIIi.290)

<sup>8</sup> Art. 875(3) tal-Kap 12

<sup>9</sup> Ara, Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hili*

<sup>10</sup> Art. 873(3) tal-Kap 12

tinżamm milli titwettaq fil-fatt hemm il-ħsieb li titwettaq, u (b) li l-pregudizzju li jinholoq lil min ikun qed jitlob il-Mandat ikun sproporzjonat meta mqabbel mal-istess għemil tal-ħaġa li qed tintalab li tiġi miżmuma;

Tqis li dwar l-element fejn ikun dikjarat mill-awtorita' li tkun li l-għemil li l-Mandat irid iwaqqaf kien hemm il-ħsieb li jitwettaq, f'dan il-każ jinsab sodisfatt. Għalkemm l-intimati jishqu li dan l-element ma jeżistix, ladarba l-proċess tal-għażla huwa mwaqqaf (sospiz) sakemm il-Kummissjoni intimata tistharreg il-petizzjoni mressqa mir-rikorrent, il-Kummissjoni kienet tibqa' miexja bis-smiġh li kieku ma kienx għall-fatt li r-rikorrent talab il-ħruġ ta' dan il-Mandat (u l-Qorti laqgħet it-talba tiegħu b'mod provvizorju). Ta' min jgħid li l-għan tar-rikorrent għall-ħruġ tal-Mandat huwa dak li jzomm lill-Kummissjoni intimata milli tmexxi l-faži tas-smiġh tal-ilment tar-rikorrent bla ma tħares il-liġi, u mhux li jitwaqqaf il-proċess li jtemm l-għażla għall-ħatra mitluba fis-sejha għall-mili tal-karigi;

Tqis li l-jedd mad-daqqa ta' għajn li r-rikorrent isejjes fuqu t-talba tiegħu għall-ħruġ tal-Mandat huwa dak li l-Kummissjoni dwar is-Servizz Pubbliku tkun mexxiet il-proċeduri ta' quddiemha b'ħarsien sħiħ tal-prinċipji tal-ħaqq naturali. Huwa jgħid li l-imsemmija Kummissjoni naqset milli tħarishom u li, minbarra li mxiet mal-Manwal minflok mal-liġi li taħtha twaqqfet u tista' twettaq is-setgħat tagħha, qiegħda twarrab il-prinċipji li l-istess liġi timponi bħala l-kriterji li bihom il-Kummissjoni hija mistennija li timxi fit-twettiq ta' ħatriet fis-servizz pubbliku;

Tqis li l-insindakabilita' tat-twettiq tal-funzjonijiet tal-Kummissjoni dwar is-Servizz Pubbliku mill-Qrati ma għadhiex meqjusa bħala waħda assoluta, imqar f'dak li jirrigwarda l-ment dwar nuqqas ta' tħaris ta' xi wieħed mill-prinċipji ta' ħaqq naturali<sup>11</sup>;

Tqis li l-ilment tar-rikorrent huwa sewwasew dwar jekk il-proċess tal-għażla li huwa wieġeb għalih huwiex milqut minn ksur ta' whud minn dawn il-prinċipji. Ir-rikorrent jishaq li l-Kummissjoni intimata diġa wriet li ma tridx tagħtih smiġh xieraq billi ċaħħditu milli jara d-dokumentazzjoni meħtieġa biex ikun jista' jwassal aħjar l-argumenti tiegħu taħt il-petizzjoni mressqa minnu, u wkoll billi semgħet x'kellu jgħidilha l-Bord tal-Għażla bla ma hu ngħata l-istess opportunita' li jisma' x'kellu jingħad;

Tqis li l-ħarsien li jmissu jingħata mill-Kummissjoni intimata għall-prinċipji ta' ħaqq naturali jibqa' rilevanti u meħtieġ ukoll fil-faži li wasal fih il-proċediment mibdi mill-petizzjoni tar-rikorrent, ladarba l-faži tal-għoti tal-ħatra

<sup>11</sup> P.A. TM 20.10.2005 fil-kawża fl-ismijiet *Dr Joseph Cachia Fearnie vs Segretarju Permanenti – Ministeru għar-Riżorsi u l-Infrastruttura et*

li fadal issir tiddependi wkoll mill-eżercizzju mwettaq mill-imsemmija Kummissjoni dwar l-ilmenti tar-rikorrent fil-petizzjoni tiegħu. Li kieku rrimedju mogħti mir-Regolamenti dwar it-tressiq ta' petizzjoni<sup>12</sup> ma kienx maħsub biex joffri lill-kandidat aggravat rimedju mhaffef u effettiv biex jitlob verifika tal-ordni tal-mertu f'riżultat maħruġ minn Bord tal-Għażla, kien ikun hela ta' hin għall-istess kandidat u għall-Kummissjoni nnifisha biex joqogħdu jgħaddu minn proċess li jkun bla ebda fejda. Jinsab stabbilit ukoll li, mqar matul il-proċess tal-konsiderazzjoni ta' petizzjoni magħmula minn konkorrent bis-saħħa tar-Regolamenti, il-Kummissjoni intimata trid tħares il-prinċipji ta' smiġħ xieraq u tagħti lill-istess konkorrent kull faċilita' ta' aċċess għat-tagħrif kollu li jkun jinsab fil-proċess tal-għażla, magħdud tagħrif dwar konkorrenti oħrajn<sup>13</sup>;

Tqis ukoll li l-għan li kull proċess ta' għażla f'konkors għall-mili ta' postijiet, partikolarment dawk fis-settur tas-servizz pubbliku, għandu jkun li jitmexxa kif imiss, b'ħarsien tal-prinċipju tal-mertu<sup>14</sup>, skond ir-regolamenti u bla xaqlib ta' biżgħa jew favur lejn l-ebda awtorita' jew persuna. Dan, minnu nnifsu, huwa għan li jnissel il-jedd ta' kull min jikkonkorri f'sejħat bħal dawn;

Tqis li dwar l-ilment tar-rikorrent li l-Kummissjoni mxiet fuq il-Manwal u mhux fuq il-liġi, il-Qorti hija tal-fehma li, mad-daqqa t'għajn, dan ma jsejjsx l-ilment ta' tmexxija abbużiva jew lil hinn mil-liġi ("*ultra vires*") tal-proċess tal-għażla u f'dan il-każ jidher li l-kriterji tal-imsemmi Manwal jirriflettu dawk li jinsabu fl-Avviż Legali relattiv li fuqu jidher li l-Manwal huwa mfassal. Ta' min jgħid li l-liġi nnifisha tagħti li, fit-twettiq tal-liġi, jinħarġu linji-gwida "permanent" (fil-għamla ta' Kodiċi dwar l-Immaniġjar jew manwali) dwar kull haġa li għandha x'taqsam mal-organizzazzjoni u t-tmexxija tas-servizz pubbliku<sup>15</sup>;

Tqis għalhekk, li, fiċ-ċirkostanzi tal-każ u mad-daqqa t'għajn, ir-rikorrent wera li għandu jedd li jistħoqqlu jithares bil-ħruġ tal-Mandat mitlub, jew li jista' jitlob il-ħruġ tal-imsemmi Mandat biex iħares dak il-jedd;

Tqis li l-ħtieġa għall-ħruġ ta' Mandat bħal dan tintrabat sewwa ma' l-fatt jekk il-ħsara li minnha l-parti rikorrenti tilminta tistax tkun waħda li ma tistax tisewwa mod ieħor;

Tqis ukoll li l-element tal-ħtieġa tal-ħruġ tal-Mandat jimplika xi haġa iżjed minn skomdu jew diffikulta' għall-parti li tkun talbet il-ħruġ ta' dak

<sup>12</sup> Reg. 24(1) tal-A.L. 333/16

<sup>13</sup> Ara b'eżempju, P.A. AE 1.10.2017 fl-atti tal-Mandat fl-ismijiet *Dr Stephanie Muscat noe vs Il-Kummissjoni għas-Servizz Pubbliku et*

<sup>14</sup> Li, b'Reg. 2(1) titfisser b'riferenza għal Regg. 14, 16(2) u 25 tal-A.L. 333/16

<sup>15</sup> Art. 15(1) u (5) tal-Kap. 497

il-Mandat<sup>16</sup>. Il-preġudizzju li l-parti rikorrenti tkun trid twaqqaf irid ikun wieħed li ma jkunx hemm rimedju ieħor għalih jekk mhux bil-ħruġ tal-Mandat;

Tqis li kemm hu hekk huwa stabbilit li jekk l-inkonvenjent jew in-nuqqas lamentat jista' jitneħħa, imqar b'deċiżjoni wara li jiġi mistharreġ il-każ fil-mertu<sup>17</sup>, jiġi nieqes it-tieni element meħtieġ għall-ħruġ tal-Mandat. Dan jgħodd ukoll jekk kemm-il darba l-ħsara li tallega li qiegħda ġgarrab parti rikorrenti tkun tista' titneħħa għal kollox wara sħarriġ bħal dak fil-mertu wkoll quddiem organi ġudizzjarji<sup>18</sup>;

Tqis ukoll li, f'dan il-każ, ir-rikorrenti mhuwiex qiegħed jitlob li l-proċess tas-smiġħ tal-petizzjoni tiegħu jitwaqqaf (kemm hu hekk, kien diġa' wera l-qbil li jidher quddiem il-Kummissjoni intimata fil-laqgħa msejha għat-12 ta' Diċembru, 2017), iżda li jitkompla mbasta jsir b'ħarsien tal-liġi;

Tqis li f'dan ir-rigward l-element tal-ħtieġa tal-ħruġ tal-Mandat jieħu xejra oħra. Dan qiegħed jingħad għaliex, fl-ewwel lok, huwa magħruf li talba għall-ħruġ ta' Mandat ta' Inibizzjoni ma tagħtix lok għal *specific performance*, iżda għal rimedji oħrajn<sup>19</sup>. Wara kollox, il-Mandat ta' inibizzjoni ma jistax ħlief jirrigwarda obbligazzjoni *di non fare*<sup>20</sup>. Fit-tieni lok, għaliex ma jistax jingħad li teżisti l-ħtieġa għall-ħruġ tal-Mandat jekk "*prima facie* ikun jidher fl-istess hin illi l-pretensjoni dwar dak l-istess dritt m'hix kapaci tiġi dedotta in ġudizzju quddiem il-Qorti..."<sup>21</sup>. Jekk kemm-il darba l-Qorti kellha tilqa' t-talba tar-rikorrent għall-ħruġ tal-Mandat, ir-rikorrent ma kienx ikollu l-ebda azzjoni xierqa x'iressaq fiż-żmien li trid il-liġi, ħlief waħda dikjaratorja, billi azzjoni ta' sħarriġ ġudizzjarju ma ssirx biex il-Qorti tiddeċiedi hi minflok il-Kummissjoni intimata u żgur mhux qabel ma din tkun tat id-deċiżjoni tagħha dwar il-petizzjoni tiegħu<sup>22</sup>;

Tqis li, essenzjalment, it-talba tar-rikorrent għall-ħruġ tal-Mandat trid li l-Qorti torbot lill-Kummissjoni intimata li timxi mal-liġi jew, fin-nuqqas, ma tkomplix miexja bil-proċess. Ir-rabta ta' Mandat ta' Inibizzjoni m'għandhiex tintuża bħala arma ta' theddid jew ġegħil (*arm twisting*) lill-parti intimata li, jew tagħmel dak li tixtieq il-parti rikorrenti jew ma tagħmel xejn. B'dan il-mod, il-Mandat ma jibqax għodda li tħares il-jedd *prima facie* tal-parti rikorrenti, imma ssir sarima li żżomm lill-parti intimata milli tgawdi l-jeddijiet

<sup>16</sup> Kumm 26.5.1995 fl-atti tal-Mandat fl-ismijiet *Cassar Pulličino noe vs Caruana Curran noe* (Kollez. Vol: LXXIX.iv.1387)

<sup>17</sup> P.A. JZM 30.1.2017 fl-atti tar-Rikors għall-ħruġ ta' Mandat ta' Inibizzjoni fl-ismijiet *Airmode Limited vs Malta International Airport p.l.c. et.*

<sup>18</sup> Kumm. JDC 8.1.1993 fl-atti tar-Rikors għall-ħruġ ta' Mandat ta' Inibizzjoni fl-ismijiet *Victor Mizzi vs Joseph Gasan et noe et*

<sup>19</sup> Ara Kumm. 22.9.1994 fl-Att tar-Rikors fl-ismijiet *Angelo Xuereb vs Marin Hill*

<sup>20</sup> P.A. 23.4.1958 fil-kawża fl-ismijiet *Żerafa vs Buhaġiar* (Kollez. Vol: XLII.ii.983)

<sup>21</sup> Ara App. Ċiv. 2.6.1969 fil-kawża fl-ismijiet *Nutar Dr Giuseppe Sammut noe vs Frank Scicluna et* (mhix pubblikata) u P.A. PS 27.6.2003 fil-kawża fl-ismijiet *Victor Vassallo vs Edwin Bartolo noe et* (mhix appellata)

<sup>22</sup> Ara P.A. LM 27.5.2016 fl-atti tar-Rikors fl-ismijiet *Trafalgar Co Ltd et vs L-Awtorita' tal-Ippjanar et*

tagħha. Il-Qorti hija tal-fehma li qatt ma kienet ir-rieda tal-liġi li l-Mandat ta' Inibizzjoni jinbidel f'arma bħal din;

Tqis li ma għandhiex tkun talba għall-ħruġ ta' Mandat ta' Inibizzjoni biex awtorita' pubblika (bħalma hija l-Kummissjoni intimata) tintwera li trid twettaq is-setgħat tagħha billi thares il-liġi. Dan imissha u hija mistennija tagħmlu dejjem;

Tqis għalhekk li r-rikorrent naqas li juri li l-ħruġ tal-Mandat huwa meħtieġ;

Tqis għalhekk li ma jirriżultax li r-rikorrent wera li jeżistu l-elementi biex it-talba tiegħu tista' tintlaqa';

Għal dawn ir-raġunijiet il-Qorti qegħda tiddeċiedi billi:

**Thassar *contrario imperio*** d-degriet tagħha tas-7 ta' Dicembru, 2017, safejn kienet laqgħet it-talba tar-rikorrent b'mod provviżorju;

**Tiċhad it-talba** tar-rikorrent billi ma jirriżultawx l-elementi mitluba mil-liġi għall-ħruġ tal-Mandat mitlub; u

**Tordna** li, fiċ-ċirkostanzi tal-każ, **l-ispejjeż ta' din il-proċedura** jibqgħu bla taxxa bejn il-partijiet.

Mogħti katedralment illum, 1-4 ta' Jannar, 2018.

**Onor. Joseph R. Micallef LL.D.,**  
**Imħallef**